

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ యంత్రికాపద్ధతిః షడ్వింశీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ యంత్రికాపద్ధతిః షడ్వింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ఉదగ్రయంత్రికాం వందే పాదుకాం యన్నివేశనాత్ ।

ఉపర్యపి పదం విష్ణోః ప్రత్యాదిష్టప్రసాధనం ॥ 26.1 ॥

ప్రసభం ప్రతిరుధ్య కంటకాదీన్ భవతీ శౌరిపదాంబుజాదధస్తాత్ ।

చరణావని ! ధారయత్యముష్మిన్ ఉచితచ్ఛాయముపర్యపి ప్రతీకం ॥ 26.2 ॥

మురభిన్నమణిపాదుకే ! త్వదీయాం

అనఘామంగులియంత్రికామవైమి ।

స్వయమున్నమితాం ప్రదేశినీం తే

పరమం దైవతమేకమిత్యచంతీం ॥ 26.3 ॥

స్వదతే మణిపాదుకే ! త్వదీయా

పదశాఖాయుగయంత్రికా విచిత్రా ।

పరమం పురుషం ప్రకాశయంతీ

ప్రణవస్యేవ పరేయమర్థమాత్రా ॥ 26.4 ॥

అనుయాతమనోరథా మురారేః

భవతీ కేళిరథశ్రియం దధాతి ।

చరణావని ! యంత్రికా తవైషా

తనుతే కూబరసంపదం పురస్తాత్ ॥ 26.5 ॥

శంకే భవత్యాః సుభగం ప్రతీకం
 రంగేశపాదాంగుళిసంగ్రహార్థం |
 త్రాణాయ పాదావని ! విష్ణుపానాం
 ఆజ్ఞాకరీమంగుళిముద్రికాం తే || 26.6 ||

అలంకృతం కర్ణికయోపరిష్టాత్
 ఉదగ్రనాళం తవ యంత్రికాంశం |
 పద్మాపతేః పాదసరోజలక్ష్యాః
 ప్రత్యేమి పాదావని ! కేళిపద్మం || 26.7 ||

ఉపరి వినిహితస్య కేశవాంఘ్రిః
 ఉపరి పదావని ! యంత్రికాత్మికా త్వం |
 ఇతి తవ మహిమా లఘూకరోతి
 ప్రణతసురేశ్వరశేఖరాధిరోహం || 26.8 ||

నిత్యం పదావని ! నిబద్ధకిరీటశోభం
 పద్మాలయాపరిచితం పదముద్వహాంత్యాః |
 అంగీకరోతి రుచిమంగుళియంత్రికా తే
 సామ్రాజ్యసంపదనురూపమివాతపత్రం || 26.9 ||

ప్రథమా కలేవ భవతీ చరణావని ! భాతి రంగచంద్రమసః |
 శృంగోన్నతిరివ యత్ర శ్రియం విభావయతి యంత్రికాయోగః || 26.10 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే యంత్రికాపద్ధతిః షడ్వింశీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||